

97798-مریض کو زبردستی روزہ رکھنے دینا

سوال

میری خالہ کا بچپن میں ایکسڈنٹ ہوا اور ایک آنکھ ضائع ہو گئی اور ڈاکٹروں نے یہ کہا کہ اس بچی کو رونا نہیں چاہیے؛ کیونکہ یہ اس کی آنکھ پر اثر انداز ہو سکتا ہے، چنانچہ جب یہ بچی بالغ ہوئی تو والد نے اسے میڈیکل رپورٹ کی بنا پر روزہ رکھنے سے منع کر دیا، یہ عورت دینی امور کا بہت خیال رکھنے والی ہے۔

شادی کے بعد خالہ نے دیکھا کہ روزہ اس پر اثر انداز نہیں ہوتا تو اس نے روزے رکھنا شروع کر دیے، سوال یہ ہے کہ :

اب وہ اکثر ایام روزے رکھتی ہے تاکہ اس کے والد کو عذاب نہ ہو اور وہ اپنے والد رحمہ اللہ سے بہت پیار کرتی ہے، اس کا سوال یہ ہے کہ : کیا اس کے والد پر حرام اشیاء میں سے تو کچھ نہیں، اور کیا رہ جانے والے روزے اس پر رکھنے واجب ہیں ؟

پسندیدہ جواب

بیماری ان مباح عذر میں شامل ہوتی ہے جن کی بنا پر روزہ نہ رکھنا جائز ہے۔

اللہ سبحانہ و تعالیٰ کا فرمان ہے :

﴿اور تم میں سے جو کوئی بھی مریض ہو یا مسافر تو وہ دوسرے ایام میں گنتی پوری کرے﴾ البقرة (185).

مریض کے لیے روزہ رکھنے کا حکم مکروہ اور حرام کے مابین گھومتا ہے، اگر بیماری کی بنا پر روزہ مشقت کا باعث ہو تو روزہ رکھنا مکروہ ہے، اور اگر اسے نقصان اور ضرر دے تو حرام ہوگا۔

اس کی تفصیل دیکھنے کے لیے آپ سوال نمبر (50555) اور (38532) کے جوابات کا مطالعہ کریں۔

اور بیماری کی حالت میں مریض اس وقت تک روزہ نہ چھوڑے جب تک کہ اس بیماری کا پسٹلسٹ ڈاکٹر اور بعض علماء کرام اسے روزہ نہ رکھنے کی ہدایت کریں، اور شرط یہ ہے وہ ڈاکٹر مسلمان ہو۔

اور جس شخص نے بھی ڈاکٹر کے کہنے پر روزہ نہ رکھا اس پر کوئی حرج نہیں، اور اگر بیماری دائمی ہو تو وہ روزہ نہ رکھے، اور اس کے بدلے میں ہر روز ایک مسکین کو کھانا کھلائے، اور جس کی بیماری وقتی ہو تو وہ روزہ نہ رکھے، اور تندرست ہونے کے بعد اس کی قضاء کرتے ہوئے روزہ رکھ لے۔

شیخ ابن باز رحمہ اللہ کہتے ہیں :

جب تجربہ کار اور ماہر ڈاکٹر یہ فیصلہ کریں کہ آپ کی بیماری ان امراض میں شامل ہے جن سے شفا یابی کی امید نہیں، تو آپ کے لیے ضروری ہے کہ آپ رمضان المبارک کے ہر روزہ کے بدلے ایک مسکین کو کھانا کھلائیں، اور آپ کے ذمہ روزہ نہیں ہوگا، کھانے مقدار نصف صاع اس علاقے کی غذا ہے مثلاً کھجور، یا چاول وغیرہ، اور اگر آپ کسی مسکین کو صبح یا شام کا کھانا

کھلا دیں تو یہ کافی ہوگا۔

لیکن اگر وہ یہ فیصلہ کریں کہ بیماری سے شفا یابی کی امید ہے تو آپ کے ذمہ کھانا کھلانا نہیں، بلکہ جب شفا یاب ہوں تو روزے رکھنا واجب ہیں کیونکہ اللہ سبحانہ و تعالیٰ کا فرمان ہے :

﴿اور جو کوئی تم میں سے مریض ہو یا مسافر تو وہ دوسرے ایام میں گنتی پوری کرے﴾۔

اللہ تعالیٰ سے میری دعا ہے کہ وہ ہر مریض کو ہر قسم کی بیماری سے شفا یابی نصیب فرمائے، اور جو تکلیف اور بیماری آپ کو پہنچی ہے اسے آپ کے گناہوں کا کفارہ اور باعث پاکیزگی بنائے، اور آپ کو صبر و تحمل عطا فرمائے، یقیناً اللہ تعالیٰ بہتر عطا کرنے والا ہے "انتہی۔

دیکھیں : فتاویٰ الشیخ ابن باز (221/15)۔

سوال تو یہی ظاہر ہوتا ہے کہ مریض عورت کا والد گنہگار نہیں، کیونکہ اس نے اپنی بیٹی کو ڈاکٹروں کی کلام کی وجہ سے ہی روزہ نہیں رکھنے دیا۔

مستقل فتویٰ کمیٹی کے علماء کرام سے درج ذیل سوال کیا گیا :

مجھے گردوں کی بیماری ہے، اور دو بار میرا آپریشن بھی ہو چکا ہے، ڈاکٹروں نے مجھے نصیحت کر رکھی ہے کہ میں دن رات میں روزانہ ڈھائی لیٹر پانی پیوں، اسی طرح انہوں نے یہ بھی بتایا ہے کہ مسلسل تین گھنٹے پانی نہ پینا میرے لیے خطرناک ہے، تو کیا میں ان کی کلام پر عمل کروں، یا کہ اللہ پر بھروسہ کرتے ہوئے روزہ رکھ لوں، اور وہ یہ بات یقین سے کہتے ہیں کہ میرے اندر پتھری توڑنے کی استعداد ہے، یا مجھے کیا کرنا چاہیے، اور اگر میں روزہ نہ رکھوں تو میرے ذمہ کیا کفارہ آتا ہے ؟

کمیٹی کے علماء کا جواب تھا :

"اگر تو معاملہ بالکل ایسا ہی ہے جیسا آپ نے بیان کیا ہے، اور یہ ڈاکٹر طب میں ماہر ہیں تو آپ کے لیے روزہ چھوڑنا مشروع ہے؛ تاکہ آپ اپنی صحت کو بحال رکھ سکیں؛ اور اپنے سے ضرر اور نقصان دور رکھ سکیں، پھر اگر آپ کو اس سے شفا حاصل ہو اور بغیر کسی تکلیف اور حرج کے آپ روزے قضاء رکھنے کی استطاعت رکھیں تو آپ کے ذمہ قضاء کے روزے رکھنا فرض ہونگے۔

لیکن اگر آپ کی بیماری ختم نہ ہوئے، یا مسلسل پانی پیئے بغیر پتھری پیدا ہونے کی استعداد ہو جائے، اور ڈاکٹر یہ فیصلہ کریں کہ اس سے شفا یابی ممکن نہیں، تو اس حالت میں آپ ہر روزہ کے بدلے ایک مسکین کو کھانا کھلانا واجب ہوگا "انتہی۔

الشیخ عبدالعزیز بن باز، الشیخ عبدالرزاق عقیقی، الشیخ عبداللہ بن غدیان، الشیخ بن منیع۔

دیکھیں : فتاویٰ اللجنة الدائمة للبحوث العلمیة والافتاء (180-179/10)۔

اور جب مریض بغیر کسی ضرر کے اپنے اندر روزہ رکھنے کی استطاعت محسوس کرے تو اسے روزہ رکھنے میں کوئی حرج نہیں، لیکن اس کے لیے ماہر ڈاکٹر حضرات سے مشورہ کرنا ضروری ہے، تاکہ کہیں وہ اپنی ظاہری حالت سے دھوکہ نہ کھا جائے، اور روزہ رکھنے سے اس کی صحت متاثر نہ ہو۔

اور رہا ان ایام کی قضاء کا مسئلہ جن ایام کے اس نے روزے نہیں رکھے ظاہر تو یہی ہوتا ہے اس کی قضاء لازم نہیں آتی، بلکہ اس کے لیے ہر دن کے بدلے ایک مسکین کو کھانا کھلانا کافی ہے، کیونکہ اس نے ڈاکٹر کے کہنے پر روزہ نہیں رکھا تھا۔

شیخ ابن باز رحمہ اللہ سے ایک دائمی بیماری تھخص والے تھخص کے متعلق دریافت کیا گیا جس کے بارہ میں ڈاکٹر حضرات کا کہنا تھا کہ وہ کبھی بھی روزہ نہ رکھے، لیکن اس نے کسی اور ملک کے ڈاکٹر حضرات سے علاج کروایا تو اسے اللہ کے حکم سے شفا مل گئی، اور اس نے پانچ برس کے رمضان میں روزے نہیں رکھے تھے، اب شفا ملنے کے بعد اسے کیا کرنا چاہیے، آیا وہ ان کی قضا میں روزے رکھے یا نہیں؟

تو شیخ ابن باز رحمہ اللہ جواب تھا:

اگر تو اسے روزہ نہ رکھنے کی نصیحت کرنے والے ڈاکٹر مسلمان اور ماہر اور تجربہ کار اور اس بیماری کو جاننے والے تھے، اور انہوں نے اسے اس بیماری سے شفا یاب نہ ہونے کا کہا تھا، تو اس کے ذمہ ان روزوں کی قضا نہیں، بلکہ صرف کھانا کھلانا ہی کافی ہے، اور آئندہ وہ روزے رکھے۔"

دیکھیں: فتاویٰ الشیخ ابن باز (355/15).

خلاصہ:

جواب کا خلاصہ یہ ہوا کہ: باپ نے ڈاکٹروں کے کہنے کی بنا پر بیٹی کو روزہ نہیں رکھنے دیا تو اس وجہ سے باپ گنہگار نہیں، بلکہ عورت کو چاہیے کہ اس نے بلوغت کے بعد جتنے روزے نہیں رکھے ان میں سے ہر یوم کے بدلے ایک مسکین کو کھانا کھلائے۔

اور اگر اب ڈاکٹر حضرات نے اس کی صحت کو دیکھتے ہوئے یہ فیصلہ کیا ہے کہ اب روزہ رکھنے میں کوئی حرج نہیں، اور اس کی صحت کے لیے نقصان دہ نہیں تو اس پر رمضان کے روزے رکھنا فرض ہیں، اور روزہ نہ رکھنے میں اس کے پاس کوئی عذر نہیں ہے، اور اگر وہ نفلی روزے بھی رکھنا چاہے تو رکھ سکتی ہے، اس میں کوئی حرج نہیں۔

واللہ اعلم۔